

श्रीः

श्रीमते निगमान्तमहादेशिकाय नमः  
श्रीमान् वेङ्कटनाथार्यः कवितार्किककेसरी।  
वेदान्ताचार्यवर्यो मे सन्निधत्तां सदा हृदि॥

श्रीकूरनारायणमुनिवरानुगृहीतम्  
॥ श्रीसुदर्शनशतकम् ॥

*This document\* has been prepared by*

*Sunder Kidambi*

*with the blessings of*

श्री रङ्गरामानुज महादेशिकन्

His Holiness *śrīmad āṇḍavan* of *śrīraṅgam*

---

\*This was typeset using L<sup>A</sup>T<sub>E</sub>X and the **skt** font. Our sincere thanks to Sri. Sundar Varadarajan of Chennai for proofreading this text.

श्रीः  
श्रीमते रामानुजाय नमः  
॥ श्रीसुदर्शनशतकम् ॥

रङ्गेशविज्ञप्तिकरामयस्य चकार चक्रेशनुतिं निवृत्तये।  
समाश्रयेऽहं वरपूरणीं यः तं कूरनारायण नामकं मुनिम् ॥

ज्वालावर्णनं प्रथमम्

सौदर्शन्युज्जिहाना दिशि विदिशि तिरस्कृत्य सावित्रमर्चिः  
बाह्याबाह्यान्धकारक्षतजगदगदङ्कारभूम्ना स्वधाम्ना।  
दोः खर्जूदूरगर्जद्विबुधरिपुवधूकण्ठवैकल्यकल्या  
ज्वाला जाज्वल्यमाना वितरतु भवतां वीप्सयाऽभीप्सितानि ॥ १ ॥

प्रत्युद्यातं मयूखैर्नभसि दिनकृतः प्राप्तसेवं प्रभाभिः  
भूमौ सौमेरवीभिर्दिवि वरिवसितं दीप्तिभिर्देवधाम्नाम्।  
भूयस्यै भूतये वः स्फुरतु सकलदिग्भ्रान्तसान्द्रस्फुलिङ्गं  
चाक्रं जाग्रत्प्रतापं त्रिभुवनविजयव्यग्रमुग्रं महस्तत् ॥ २ ॥

पूर्णे पूरैस्सुधानां सुमहति लसतस्सोमबिम्बालवाले  
बाहाशाखावरुद्धक्षितिगगनदिवश्चक्रराजद्रुमस्य।  
ज्योतिश्छद्मा प्रवाळः प्रकटितसुमनस्सम्पदुत्तंसलक्ष्मीं  
पुष्पान्नाशामुखेषु प्रदिशतु भवतां सप्रकर्षं प्रहर्षम् ॥ ३ ॥

आरादारात् सहस्राद्विसरति विमतक्षेपदक्षाद्यदक्षात्  
नाभेर्भास्वत्सनाभेर्निजविभवपरिच्छिन्नभूमेश्च नेमेः।  
आम्नायैरेककण्ठैः स्तुतमहिम महो माधवीयस्य हेतेः  
तद्वो दिक्ष्वेधमानं चतसृषु चतुरः पुष्यतात् पुरुषार्थान् ॥ ४ ॥

श्यामं धामप्रसृत्या क्वचन भगवतः क्वापि बभ्रु प्रकृत्या  
शुभ्रं शेषस्य भासा क्वचन मणिरुचा क्वापि तस्यैव रक्तम्।

नीलं श्रीनेत्रकान्त्या क्वचिदपि मिथुनस्यादिमस्येव चित्रां  
व्यातन्वानं वितानश्रियमुपचिनुताच्छर्म वञ्चक्रभानम् ॥ ५ ॥

शंसन्त्युन्मेषमुच्छोषितपरमहसो भास्वतः कैटभारेः  
इन्धे सन्ध्येव नक्तञ्चरविलयकरी या जगद्वन्दनीया।  
बन्धुकच्छायबन्धुच्छविघटितघनच्छेदमेदस्विनी सा  
राथाङ्गी रश्मिभङ्गी प्रणुदतु भवतां प्रत्यहोत्थानमेनः ॥ ६ ॥

साम्यं धूम्याप्रवृद्ध्या प्रकटयति नभस्तारकाजालकानि  
स्फौलिङ्गीं यान्ति कान्तिं दिशति यदुदये मेरुरङ्गारशङ्काम्।  
अग्निर्मग्नार्चिरैक्यं भजति दिननिशावल्लभौ दुर्लभाभौ  
ज्वालावर्ताविवस्तः प्रहरणपतिजं धाम वस्तद्धिनोतु ॥ ७ ॥

दृष्टेऽधिव्योम चक्रे विकचनवजपासन्निकाशे सकाशं  
स्वर्भानुर्भानुरेष स्फुटमिति कलयन्नागतो वेगतोऽस्य।  
निष्टप्तो यैर्निवृत्तो विधुमिव सहसा स्पष्टमद्यापि नेष्टे  
घर्मांशुं ते घटन्तामहितविहतये भानवो भास्वरा वः ॥ ८ ॥

देवं हेमाद्रितुङ्गं पृथुभुजशिखरं बिभ्रतीं मध्यदेशे  
नामिद्वीपाभिरामामरविपिनवतीं शेषशीर्षासनस्थाम्।  
नेमिं पर्यायभूमिं दिनकरकिरणादृष्टसीमः परीत्य  
प्रीत्यै वञ्चक्रवालाचल इव विलसन्नस्तु दिव्यास्त्ररश्मिः ॥ ९ ॥

एकं लोकस्य चक्षुर्द्विविधमपनुदत्कर्म नम्रत्रिनेत्रं  
दात्रर्थानां चतुर्णां गमयदरिगणं पञ्चतांषड्गुणाढ्यम्।  
सप्तार्चिश्शोषिताष्टापदनवकिरणश्रेणिरज्यदशाशं  
पर्यस्यादृशशताङ्गावयवपरिवृढज्योतिरीतीस्सहस्रम् ॥ १० ॥

उच्चण्डे यच्छिखण्डे निबिडयति नभः क्रोडमर्कोऽटति द्याम्  
अभ्यस्य प्रौढतापग्लपितवपुरपो बिभ्रतीरभ्रपङ्कीः।  
धत्ते शुष्यत्सुधोत्सो विधुरपमधुनः क्षौद्रकोशस्य साम्यं  
रक्षन्त्वस्त्रप्रभोस्ते रचितसुचरितव्युष्टयो घुष्टयो वः ॥ ११ ॥

पद्मौघो दीर्घिकाम्भस्यवनिधरतटे गैरिकाम्बुप्रपातः

सिन्दूरं कुञ्जराणां दिशिदिशि गगने सान्ध्यमेघप्रबन्धः।

पारावारे प्रवालो वनभुवि च तथा प्रेक्ष्यमाणः प्रमुग्धैः

साधिष्ठं वः प्रमोदं जनयतु दनुजद्वेषिणस्त्वैषराशिः ॥ १२ ॥

भानो ! भा नो त्वदीया स्फुरति कुमुदिनीमित्र ! ते कुत्र तेजः

ताराः ! स्तारादधीरोऽस्यनल ! न भवतः स्वैरमैरम्मदार्चिः।

शंसन्तीत्यं नमःस्था यदुदयसमये चक्रराजांशवस्ते

युष्माकं प्रौढतापप्रभवभवगदापक्रमाय क्रमन्ताम् ॥ १३ ॥

जग्ध्वा कर्णेषु दूर्वाङ्कुरमरिसुदृशामक्षिषु स्वर्वधूनां

पीत्वा चाम्भश्चरन्त्यस्सवृषमनुगता वल्लवेनादिमेन।

गावोवञ्चक्र भर्तुः परममृतरसं प्रश्रितानां दुहानाः

ऋद्धिं स्वालोकलुप्तत्रिभुवनतमसः सानुबन्धां ददन्ताम् ॥ १४ ॥

सेनां सेनां मघोनो महति रणमुखेऽलं भयं लम्भयन्तीः

उत्सेकोष्णालुदोष्णां प्रथमदिविषदामावलीर्याऽवलीढे।

विश्वं विश्वम्भरादां रथपदधिपतेर्लीलया पालयन्ती

वृद्धिस्सा दीधितानां वृजिनमनुजनुर्मारजयत्वार्जितं वः ॥ १५ ॥

तप्ता स्वेनोष्मणेव प्रतिभट वपुषामस्रधारा धयन्ती

प्राप्तेव क्षीबभावं प्रतिदिशमसकृत् तन्वती घूर्णितानि।

वंशास्थिस्फोटशब्दं प्रकटयति पटून् याऽऽवहन्त्यदृहासान्

भा सा वः स्यन्दनाङ्गप्रभुसमुदयिनी स्पन्दतां चिन्तिताय ॥ १६ ॥

देवैरासेव्यमानो दनुजभटभुजादण्डदर्पोष्मतप्तैः

आशारोधोतिलङ्गी लुठदुडुपटलीलक्ष्यडिण्डीरपिण्डः।

रिङ्गज्ज्वालातरङ्गत्रुटितरिपुतरुव्रातपातोग्रमार्गः

चाक्रो वशोचिरोघशमयतु दुरितापह्नवं दाववह्निम् ॥ १७ ॥

भ्राम्यन्ती संश्रितानां भ्रमशमनकरी च्छन्नसूर्यप्रकाशा

सूर्यालोकानुरूपा रिपुहृदयतमस्कारिणी निस्तमस्का।

धारासंपातिनी च प्रकटितदहना दीप्तिरस्त्रेशितुर्वः

चित्रा भद्राय विद्रावितविमतजना जायतामायताय ॥ १८ ॥

निन्ये वन्येव काशी दवशिखिजटिलज्योतिषा येन दाहं

कृत्या वृत्त्या विलिल्ये शलभसुलभया यत्र चित्रप्रभावे ।  
रुद्रोऽप्यद्रेर्दुहित्रा सह गहनगुहां यद्भयादभ्ययासीत्  
दिश्याद्विश्वार्चितो वस्स शुभमनिभृतं शौरिहेतिप्रतापः ॥ १९ ॥

उद्यन् बिम्बाद्दुदारान्नयनजलहिमं मार्जयन् निर्जरीणां

अज्ञानध्वान्तमूर्च्छाकरजनिरजनीभञ्जनव्यञ्जिताध्वा ।  
न्यक्कुर्वाणो ग्रहाणां स्फुरणमपहरन्नर्चिषः पावकीयाः  
चक्रेशार्कप्रकाशो दिशत् दश दिशो व्यश्रुवानं यशो वः ॥ २० ॥

वर्गस्य स्वर्गधाम्नामपि दनुजनुषां विग्रहं निग्रहीतुं

दातुं सदोऽबलानां श्रियमतिशयिनीं पत्र भङ्गानुवृत्त्या ।  
योक्तुं देदीप्यते या युगपदपि पुरो भूतिमय्या प्रकृत्या  
सा वो नुद्यादविद्यां द्युतिरमृतरसस्यन्दिनी स्यान्दनाङ्गी ॥ २१ ॥

दाहंदाहं सपत्नान् समरभुवि लसद्भस्मना वर्त्मना यान्

क्रव्यादप्रेतभूताद्यभिलषितपुषा प्रीतकापालिकेन ।  
कङ्कालैः कालधौतं गिरिमिव कुरुते यः स्वकीर्तेर्विहर्तुं  
घृष्टिस्सान्दृष्टिकं वस्सकलमुपनयत्वायुधाग्रेसरस्य ॥ २२ ॥

दग्धानां दानवानां सभसितनिचयैरस्थिभिस्सर्वशुभ्रां

पृथ्वीं कृत्वाऽपि भूयो नवरुधिरझरीकौतुकं कौणपेभ्यः ।  
कुर्वाणं बाष्पपूरैः कुचतटघुसृणक्षालनैस्तद्वधूनां  
पापं पापच्यमानं शमयतु भवतां शस्त्रराजस्य तेजः ॥ २३ ॥

मागान्मोषं ललाटानल इति मदनद्वेषिणा ध्यायतेव

स्रष्ट्रा प्रोन्निद्रवासाम्बुजदलपटलप्लोषमुत्पश्यतेव ।  
वज्राग्निर्मा स्म नाशं व्रजदिति चकितेनेव शक्रेण बद्धैः  
स्तोत्रैरस्त्रेश्वरस्य द्यतु दुरितशतं द्योतमाना द्युतिर्वः ॥ २४ ॥

अथ नेमिवर्णनं द्वितीयम्

शस्त्रास्त्रं शात्रवाणां शलभकुलमिव ज्वालया लेलिहाना  
 घोषैः स्वैः क्षोभयन्ती विघटितभगवद्गोनिद्रान् समुद्रान्।  
 व्यूढोरः प्रौढचारत्रुटितपटुरटत्कीकसक्षुण्णदैत्या  
 नेमिस्सौदर्शनी वः श्रियमतिशयिनीं दाशतादाशताब्दम् ॥ २५ ॥

धारा चक्रस्य तारागणकणविततिद्योतितद्युप्रचारा  
 पारावाराम्बुपुरक्वथनपिशुनितोत्तालपाताल यात्रा।  
 गोत्राद्रिस्फोटशब्दप्रकटितवसुधामण्डलीचण्डयाना  
 पन्थानं वः प्रदिश्यात् प्रशमनकुशला पाप्मनामात्मनीनम् ॥ २६ ॥

यात्रा या त्रातलोका प्रकटितवरुणत्रासमुद्रे समुद्रे  
 सत्त्वासत्त्वासहोष्मा कृतसगरुदगस्पन्ददाना ददाना।  
 हानिं हा निन्दितानां जगति परिषदां दानवीनां नवीनां  
 चक्रे चक्रे शनेमिशशमुपहरतु सा सप्रभावप्रभा वः ॥ २७ ॥

यत्रामित्रान् दिधक्षौ प्रविशति बलिनो धाम निस्सीमधाम्नि  
 ग्रस्तापस्तापशीर्णैः प्रगुणितसिकतो मौक्तिकैश्शौक्तिकैः।  
 राशिर्वारामपारां प्रकटयति पुनर्वैरिदाराश्रुपुरैः  
 वृद्धिं निर्याति निर्यापयतु स दुरितान्यस्त्रराजप्रधिर्वः ॥ २८ ॥

कक्ष्यातौल्येन कद्रूतनयफणमणीन् कल्यदीपस्य युञ्जन्  
 पातालान्तःप्रपाती निखिलमपि तमः स्वेन धाम्ना निगीर्य।  
 दैतेयप्रेयसीनां वमति हृदि हतप्रेयसां भूयसा यः  
 चक्राग्रीयाग्रदेशो दहतु विलसितं बह्वसावंहसां वः ॥ २९ ॥

कृष्णाम्भोदस्य भूषा कृतनयननयव्याहतिभार्गवस्य  
 प्राप्तामावेदयन्ती प्रतिभटसुदृशामुद्भटां बाष्पवृष्टिम्।  
 निष्टप्ताष्टापदश्रीस्समममरचमूगर्जितैरुज्जिहाना  
 कीर्तिं वः केतकीभिः प्रथयतु सदृशीं चञ्चला चक्रधारा ॥ ३० ॥

वप्राणां भेदनीं यः परिणतिमखिलश्लाघनीयां दधानः

क्षुण्णां नक्षत्रमालां दिशिदिशि विकिरन् विद्युता तुल्यकक्ष्यः।  
निर्याणेनोत्कटेन प्रकटयति नवं दानवारिप्रकर्षं  
चक्राधीशस्य भद्रो वशयतु भवतां स प्रधिश्चित्तवृत्तिम् ॥ ३१ ॥

नाकौकशशत्रुजत्रुटनविघटितस्कन्धनीरन्ध्रनिर्य-

न्नव्यक्रव्यास्रहव्यग्रसनरसलसज्ज्वालजिह्वालवह्निम्।  
यं दृष्ट्वा सांयुगीनं पुनरपि विदधत्याशिषो वीर्यवृद्ध्यै  
गीर्वाणा निर्वृणाना वितरतु स जयं विष्णुहेतिप्रधिर्वः ॥ ३२ ॥

धन्वाध्वन्यस्य धारासलिलमिव धनं दुर्गतस्येव दृष्टिः

जात्यन्धस्येव पङ्गोः पदविहृतिरिव प्रीणनी प्रेमभाजाम्।  
पत्युर्मायाः क्रियायां प्रकटपरिणतिर्विश्वरक्षाक्षमायां  
मायामायामिनीं वस्त्रुटयतु महती नेमिरस्त्रेश्वरस्य ॥ ३३ ॥

त्राणं या विष्टपानां वितरति च यया कल्प्यते कामपूर्तिः

न स्थातुं यत्पुरस्तात् प्रभवति कलयाऽप्योषधीनामधीशः।  
उन्मेषो याति यस्या न समयनियतिं सा श्रियं वः प्रदेयात्  
न्यकृत्य द्योतमाना त्रिपुरहरदृशं नेमिरस्त्रेश्वरस्य ॥ ३४ ॥

नक्षत्रक्षोदभूतिप्रकरविकिरणश्चेतिताशावकाशा

जीर्णैः पर्णैरिवद्यां जलधरपटलैश्चूर्णितैरूर्णवाना।  
आजावाजानवाजानतरिपुजनतारण्यमावर्तमाना  
नेमिर्वात्येव चाक्री प्रणुदतु भवतां संहतं पापतूलम् ॥ ३५ ॥

क्षिप्त्वा नेपथ्यशाटीमिव जलदघटां जिष्णुकोदण्डचित्रां

तारापुञ्जं प्रसूनाञ्जलिमिव विपुले व्योमरङ्गे विकीर्य।  
निर्वेदग्लानिचिन्ताप्रभृतिपरवशानन्तरा दानवेन्द्रान्  
नृत्यन्नानालयाढ्यं नट इव तनुतां शर्म चक्रप्रधिर्वः ॥ ३६ ॥

दौर्गत्यप्रौढतापप्रतिभटविभवा वित्तधारास्सृजन्ती

गर्जन्ती चीत्क्रियाभिर्ज्वलदनलशिखोद्दामसौदामनीका।

अव्यात् क्रव्याद्दधूटीनयनजलभरैर्दिक्षु नव्याननाव्यान्  
पुष्यन्ती सिन्धुपुरान् रथचरणपतेर्नेमिकादम्बिनी वः ॥ ३७ ॥

सन्दोहं दानवानामजसमजमिवाऽऽलभ्य जाज्वल्यमाने  
वह्नावह्नाय जुह्वन्निदशपरिषदे स्वस्वभागप्रदायी।  
स्तोत्रैर्ब्रह्मादिगीतैर्मुखरपरिसरं श्लाघ्यशस्त्रप्रयोगं  
प्राप्तस्सङ्ग्रामसत्रं प्रधिरसुररिपोः प्रार्थितं प्रस्नुतां वः ॥ ३८ ॥

अथ अरवर्णनं तृतीयम्

उत्पातालातकल्पान्यसुरपरिषदामाहवप्रार्थिनीनाम्  
अध्वानध्वावबोध क्षपणचणतमःक्षेपदीपोपमानि।  
त्रैलोक्यागारभारोद्धहनसहमणिस्तम्भसम्पत्सखानि  
त्रायन्तामन्तिमायां विपदि सपदि वोऽराणि सौदर्शनानि ॥ ३९ ॥

ज्वालाज्वालप्रवालस्तबकितशिरसो नाभिमावालयन्त्यः  
सिक्ता रक्ताम्बुपुरैश्शकलितवपुषां शास्त्रवानीकिनीनाम्।  
चक्राक्रीडप्ररूढा भुजगशयभुजोपघ्ननिघ्नप्रचाराः  
पुष्यन्त्यः कीर्तिपुष्पाण्यरकनकलताः प्रीतये वः प्रथन्ताम् ॥ ४० ॥

ज्वालाजालाब्धिमुद्रं क्षितिवलयमिवाऽऽविभ्रती नेमिचक्रं  
नागेन्द्रस्येव नाभेः फणपरिषदिव प्रौढरत्नप्रकाशा।  
दत्तां वो दिव्यहेतेर्मतिमरविततिः ख्यातसाहस्रसङ्ख्या  
सङ्ख्यावत्सङ्घचित्तश्रवणहरगुणस्यन्दिसन्दर्भगर्भाम् ॥ ४१ ॥

ब्रह्मेशोपक्रमाणां बहुविधविमतक्षोदसंमोदितानां  
सेवायै देवतानां दनुजकुलरिपोः पिण्डिकाद्यङ्गभाजाम्।  
तत्तद्धामान्तसीमाविभजनविधये मानदण्डायमाना  
भूमानं भूयसा वो दिशतु दशशती भास्वराणामराणाम् ॥ ४२ ॥

ज्वालाकल्लोलमालानिबिडपरिसरां नेमिवेलां दधाने  
पूर्वेणाक्रान्तमध्ये भुवनमयहविर्भोजिना पूरुषेण।

प्रस्फूर्जत्प्राज्यरत्ने रथपदजलधावेधमानैः स्फुलिङ्गैः

भद्रं वो विद्मूमाणां श्रियमरविततिर्विस्तृणाना विधत्ताम् ॥ ४३ ॥

नासीरस्वैरभग्नप्रतिभटरुधिरासारधारावसेकान्

एकान्तस्मेरपद्मप्रकरसहचरच्छायया प्राप्य नाभ्या।

मुक्तानीवाङ्कुराणि स्फुरदनलशिखादर्शितप्राक्प्रवाला-

न्यव्याघातेन भव्यं प्रददतु भवतां दिव्यहेतेरराणि ॥ ४४ ॥

दावोल्कामण्डलीव द्रुमगणगहने बाडबस्येव वहेः

ज्वालावृद्धिर्महाब्धौ प्रवयसि तमसि प्रातरर्कप्रभेव।

चक्रे या दानवानां हयकरटिघटासङ्कटे जाघटीति

प्राज्यं सा वः प्रदेयात् पदमरपरिषत् पद्मनाभायुधस्य ॥ ४५ ॥

तापाद्वैत्यप्रतापातपसमुपचितात् त्रायमाणं त्रिलोकीं

लोलैर्ज्वालाकलापैः प्रकटयदमितश्चीनपट्टाञ्चलानि।

छत्राकारं शलाका इव कनककृताशशौरिदोर्दण्डलञ्चं

भूयासुर्भूषयन्त्यो रथचरणमरस्फूर्तयः कीर्तये वः ॥ ४६ ॥

नामीशालानिखातां नहनसमुचितां वैरिलक्ष्मीवशानां

संयद्वारीहतानां समनुविदधती काञ्चना लानपङ्क्तिम्।

राज्या च प्राज्यद्वैत्यव्रजविजयमहोत्तम्भितानां भुजानां

तुल्या चक्रारमाला तुलयतु भवतां तूलवच्छत्रुलोकम् ॥ ४७ ॥

आनेमेश्चक्रवालात् त्विष इव वितताः पिण्डिकाचण्डदीप्तोः

दीप्ता दीपा इवाराद्गहनरणतमीगाहिनः पूरुषस्य।

शाणे रेखायितानां रथचरणमये शत्रुशौण्डीर्यहेम्नां

रेखाः प्रत्यग्रलम्बा इव भुवनमरश्रेणयः प्रीणयन्तु ॥ ४८ ॥

दीप्तैरर्चिःप्ररोहैर्दलवति विधृते बाहुनालेन विष्णोः

उद्यत्प्रद्योतनाभं प्रथयति पूरुषं कर्णिकावर्णिकायाम्।

चूडालं वेदमौलिं कलयति कमले चक्रनाम्नोपलक्ष्ये

लक्ष्मीं स्फारामराणि प्रति विदधतु वः केसरश्रीकराणि ॥ ४९ ॥

धातुस्यन्दैरमन्दैः कलुषितवपुषो निर्झराम्भःप्रपातान्  
 अर्चिष्मत्या स्वमूर्त्या रथचरणगिरेर्नेमिनाभीतटस्य ।  
 व्याकुर्वाणाऽरपङ्क्तिर्वितरतु विभुताविस्तृतिं वित्तकोटी-  
 कोटीरच्छत्रपीठीकटककरिघटाचामरस्रग्विणीं वः ॥ ५० ॥

अथ नाभिवर्णनं चतुर्थम्

ऐक्येन द्वादशानामशिशिरमहसां दर्शयन्ती प्रवृत्तिं  
 दत्तः स्वर्लोकलक्ष्म्यास्तिलक इव मुखे पद्मरागद्रवेण ।  
 देयाद्वैतेयदर्पक्षतिकरणरणप्रीणिताम्भोजनाभिः  
 नाभिर्नाभित्वमूर्व्यास्सुरपतिविभवस्पर्शि सौदर्शनी वः ॥ ५१ ॥

शस्त्रश्यामे शताङ्गक्षितिभृति तरलैरुत्तरङ्गे तुरङ्गैः  
 त्वङ्गन्मातङ्गनक्रे कुपितभटमुखच्छायमुग्ध प्रवाले ।  
 अस्तोकं प्रस्नुवाना प्रतिभटजलधौ पाटवं बाडबस्य  
 श्रेयो वस्संविधत्तां श्रितदुरितहरा श्रीधरास्त्रस्य नाभिः ॥ ५२ ॥

ज्वालाचूडालकालानलचलनसमाडम्बरा सांपरायं  
 यासावासाद्य माद्यत्सुरसुभटभुजास्फोटकोलाहलाढ्यम् ।  
 दैत्यारण्यं दहन्ती विरचयति यशोभूतिशुभ्रां धरित्रीं  
 सा वञ्चक्रस्य नक्रस्यदमृदितगजत्रायिणी नाभिरव्यात् ॥ ५३ ॥

विन्दन्ती सान्ध्यमर्चिर्विदलितवपुषः प्रत्यनीकस्य रक्तैः  
 स्फायन्नक्षत्रराशिर्दिशिदिशि कणशः कीकसैः कीर्यमाणैः ।  
 नाकौकःपक्षमलाक्षी नवमदहसितच्छायया चन्द्रपादान्  
 राथाङ्गी विस्तृणाना रचयतु कुशलं पिण्डिकायामिनी वः ॥ ५४ ॥

निस्सीमं निस्सृताया भुजधरणिधराघाटतः कैटभारेः  
 आशाकूलङ्कषर्द्धुरहितबलमहाम्भोधिमासादयन्त्याः ।  
 चक्रज्वालापगायाश्चलदरलहरीमालिकादन्तुरायाः  
 बिभ्रत्यावर्तभावं भ्रमयतु भुवने पिण्डिका वः प्रशस्तिम् ॥ ५५ ॥

पाणौकृत्वाहवाग्रे प्रतिभटविजयोपार्जितां वीरलक्ष्मीम्  
 आनीतायास्ततोऽस्याः स्वसविधमसुरद्वेषिणा पूरुषेण।  
 प्रासादं वासहेतोर्विरचितमरुणै रश्मिभिस्सूचयन्ती  
 नाभिर्वो निर्मिमीतां रथचरणपतेर्निर्वृतिं निर्विघाताम् ॥ ५६ ॥

डिण्डीरापाण्डुगण्डैररियुवतिमुखैः पिण्डिका कृष्णहेतेः  
 उच्चण्डाश्रुप्रवर्षैरुपरततिलकैरुक्तशौण्डीर्यचर्या।  
 द्वित्रग्रामाधिपत्यद्रुहिण मदमषीदूषिताक्षक्षमामृत्  
 सेवाहेवाकपाकं शमयतु भवतां कर्म शर्मप्रतीपम् ॥ ५७ ॥

पर्याप्तामुन्नतिं या प्रथयति कमलं या तिरोभाव्य भाति  
 स्रष्टुस्सृष्टेर्दवीयः कुवलयमहितं या बिभर्ति स्वरूपम्।  
 भूम्ना स्वेनान्तरिक्षं कबलयति च या सा विचित्रा विधत्तां  
 दैतेयारातिनाभिर्द्रविणपतिपदद्वेषिणीं संपदं वः ॥ ५८ ॥

वाणी वाङ्मैश्चतुर्भिस्सदसि सुमनसां द्योतमानस्वरूपा  
 बाह्वन्तस्था मुरारेरभिमतमखिलं श्रीरिव स्पर्शयन्ती।  
 दुर्गेवोग्राकृतिर्या त्रिभुवनजननस्थेमसंहारधुर्या  
 मर्यादालङ्घनं वः क्षपयतु महती हेतिवर्यस्य नाभिः ॥ ५९ ॥

स्रग्मिस्सन्तानजाभिर्मधुरमधुरसस्यन्दसन्दोहिनीभिः  
 पाटीरैः प्रौढचन्द्रातपचयसुषमालोपनैर्लेपनैश्च।  
 धूपैः कालागरूणामपि सुरसुदृशो विस्रमर्चासु यस्याः  
 गन्धं रुन्धन्ति सा वञ्चिरम सुरभिदो नाभिरव्यादभव्यात् ॥ ६० ॥

अंहस्संहृत्य दग्ध्वा प्रतिजनि जनितं प्रौढसंसारवन्या  
 दूराध्वन्यानधन्यान्महति विनतिभिर्धामनि स्थापयन्ती।  
 विश्रान्तिं शाश्वतीं या नयति रमयतां चक्रराजस्य नाभिः  
 संयन्मोमुह्यमानत्रिदशरिपुदशासाक्षिणी साऽक्षिणी वः ॥ ६१ ॥

अथ अक्षवर्णनं पञ्चमम्

श्रुत्वा यन्नामशब्दं श्रुतिपथकटुकं देवनक्रीडनेषु  
 स्वर्वैरिस्वैरवत्यो भयविवशधियः कातरन्यस्तशाराः।  
 मन्दाक्षं यान्त्यमन्दं प्रतियुवतिमुखैर्दर्शितोत्प्रासदर्पैः  
 अक्षं सौदर्शनं तत्क्षपयतु भवतामेधमानां धनायाम् ॥ ६२ ॥

व्यस्तस्कन्धं विशीर्णप्रसवपरिकरं प्रत्तपत्रोपमर्दं  
 संयद्वर्षासु तर्षातुरखगपरिषत्पीतरक्तोदकासु।  
 अक्षं रक्षस्तरूणामशनिवदशनैरापतन्मूर्ध्निमूर्ध्नि  
 स्तादस्त्राधीशितुर्वः स्तबकितयशसे द्वेषिणां प्लोषणाय ॥ ६३ ॥

दीक्षां सङ्ग्रामसत्रे महति कृतवतो दीप्तिभिस्संहताभिः  
 जिह्वाले सप्तजिह्वे दनुजकुलहविर्जुह्वतो नेमिजुह्वा।  
 वैकुण्ठास्त्रस्य कुण्डं महदिव विलसत्पिण्डिकावेदिमध्ये  
 दिश्याद्विव्यर्द्धिदेश्यं पदमिह भवतामक्षतोन्मेषमक्षम् ॥ ६४ ॥

तुङ्गाद्वोरद्रिशृङ्गादनुजविजयिनः स्पष्टदानोद्यमानां  
 शत्रुस्तम्बेरमाणां शिरसि निपततः स्रस्तमुक्तास्थिपुञ्जे।  
 रक्तैरभ्यक्तमूर्तेर्विदलनगलितैर्व्यक्त वीरायितर्द्धैः  
 हर्यक्षस्यारिभङ्गं जनयतु जगतामीडितं क्रीडितं वः ॥ ६५ ॥

उन्मीलत्पद्मरागं कटकमिव धृतं बाहुना यन्मुरारेः  
 दीप्तान् रश्मीन् दधानं नयनमिव यदुत्तारकं विष्टपस्य।  
 चक्रेशार्कस्य यद्वा परिधिरभिदधद् दैत्यहत्यामिव द्राक्  
 अक्षं पक्षे पतित्वा परिघटयतु वस्तद्द्रढिष्ठां प्रतिष्ठाम् ॥ ६६ ॥

क्रीडत्प्राक्क्रोडदंष्ट्राहतिदलितहिरण्याक्षवक्षःकवाट-  
 प्रादुर्भूतप्रभूतक्षतजसमुदितारुण्यमुद्रं समुद्रम्।  
 उन्मीलत्किंशुकाभैरुपहसदमितैरंशुभिस्संशयघ्नीम्  
 अक्षं चक्रस्य दत्तामघशतशमनं दाशुषीं शेमुषीं वः ॥ ६७ ॥

पद्मोल्लासप्रदं यज्जनयति जगतीमेधमानप्रबोधां  
 यस्यच्छायासमाना लसति परिसरे रोहिणी तारकाग्र्या।  
 नानाहेत्युन्नतत्वं प्रकटयति च यत्प्राप्तकृष्णप्रयाणं  
 त्रेधा भिन्नस्य धाम्नस्समुदय इव तत्पातु वञ्चाक्रमक्षम् ॥ ६८ ॥

शोचिर्भिः पद्मरागद्रवसमसुषमैश्शोभमानावकाशं  
 प्रत्यग्राशोकरागप्रतिभटवपुषा भूषितं पूरुषेण।  
 अन्तः स्वच्छन्दमग्नोत्थितभृगुतनयं क्षत्रियाणां क्षतानां  
 आरब्धं शोणितौघैस्सर इव भवतो दिव्यहेत्यक्षमव्यात् ॥ ६९ ॥

मत्तानामिन्द्रियाणां कृतविषयमहाकाननक्रीडनानां  
 सृष्टं चक्रेश्वरेण ग्रहणधिषणया वारिवद्वारणानाम्।  
 गम्भीरं यन्त्रगर्तं कमपि कृतधियो मन्वते यत्प्रदेयात्  
 अस्थूलां संविदं वस्त्रिजगदभिमतस्थूललक्षं तदक्षम् ॥ ७० ॥

प्राणादीन् सन्नियम्य प्रणिहितमनसां योगिनामन्तरङ्गे  
 तुङ्गं सङ्कोच्य रूपं विरचितदहराकाशकृच्छ्रासिकेन।  
 प्राप्तं यत्पूरुषेण स्वमहिमसदृशं धाम कामप्रदं वः  
 भूयात् तद्भूर्भुवस्स्वस्त्रयवरिवसितं पुष्कराक्षायुधाक्षम् ॥ ७१ ॥

विद्वान्वीध्रेण धाम्ना चरणनखभुवा बहुवासस्य मध्ये  
 चक्राध्यक्षस्य विभ्रत्परिहसितजपापुष्पकोशान्प्रकाशान्।  
 शुभ्रैरभ्रैरदभ्रैश्शरदि तत इतो व्योम विभ्राजमानं  
 प्रातस्त्यादित्यरोचिस्ततमिव भवतः पातु राथाङ्गमक्षम् ॥ ७२ ॥

श्रीवाणीवाङ्मृडान्यो विदधति भजनं शक्तयो यस्य दिक्षु  
 प्राह व्यूहं यदाद्यं प्रथममपि गुणं भारती पाञ्चरात्री।  
 घोरां शान्तां च मूर्तिं प्रथयति पुरुषः प्राक्तनः प्रार्थनाभिः  
 भक्तानां यस्य मध्ये दिशतु तदनघामक्षमध्यक्षतां वः ॥ ७३ ॥

रक्षःपक्षेण रक्षत् क्षतममरगणं लक्ष्यवैलक्ष्यमाजौ  
 लक्ष्मीमक्षीयमाणां वलमथनभुजे वज्रशिक्षानपेक्षे।

निक्षिप्य क्षिप्रमध्यक्षयति जगति यद्वक्षतां दिव्यहेतेः

अक्षामामक्षमां तत् क्षपयतु भवतामक्षजिल्लक्षमक्षम् ॥ ७४ ॥

अथ पुरुषवर्णनं षष्ठम्

ज्योतिश्चूडालमौलिस्त्रिनयनवदनष्पोडशोत्तुङ्गबाहुः

प्रत्यालीढेन तिष्ठन् प्रणवशशधराधार षड्कोणवर्ती।

निस्सीमेन स्वधाम्ना निखिलमपि जगत् क्षेमवन्निर्मिमाणः

भूयात् सौदर्शनो वः प्रतिभटपरुषः पूरुषः पौरुषाय ॥ ७५ ॥

वाणी पौराणिकी यं प्रथयति महितं प्रेक्षणं कैटभारेः

शक्तिर्यस्येषुदंष्ट्रानखपरशुमुखव्यापिनी तद्विभूत्याम्।

कर्तुं यत्तत्त्वबोधो न निशितमतिभिर्नारदादौश्च शक्यः

दैवीं वो मानुषीं च क्षिपतु स विपदं दुस्तरामस्त्रराजः ॥ ७६ ॥

रूढस्तारालवाले रुचिरदलचयः श्यामलैश्शस्त्रजालैः

ज्वालाभिस्सप्रवालः प्रकटितकुसुमी बद्धसङ्घैः स्फुलिङ्गैः।

प्राप्तानां पादमूलं प्रकृतिमधुरया च्छायया तापहृद्दः

दत्तामुद्दोःप्रकाण्डः फलमभिलषितं विष्णुसङ्कल्पवृक्षः ॥ ७७ ॥

धाम्नामैरम्मदानां निचयमिव चिरस्थायिनां द्वादशानां

मार्तण्डानां समूढं मह इव बहुलां रत्नभासामिवर्द्धिम्।

अर्चिस्सङ्घातमेकीकृतमिव शिखिनां बाडबाग्रेसराणां

शङ्कन्ते यस्य रूपं स भवतु भवतां तेजसे चक्रराजः ॥ ७८ ॥

उग्रं पश्याक्षमुद्बद् भ्रुकुटि समुकुटं कुण्डलि स्पष्टदंष्ट्रं

चण्डास्त्रैर्बाहुदण्डैर्लसदनल समक्षौमलक्ष्योरुकाण्डम्।

प्रत्यालीढस्थपादं प्रथयतु भवतां पालनव्यग्रमग्रे

चक्रे शोऽकालकालेरितभटविकटाटोपलोपाय रूपम् ॥ ७९ ॥

चक्रं कुन्तं कृपाणं परशुहुतवहावङ्कुशं दण्डशक्ती

शङ्खं कोदण्डपाशौ हलमुसलगदावज्रशूलांश्च हेतीन्।

दोर्भिस्सव्यापसव्यैर्दधदतुलबलस्तम्भितारातिदर्पैः

व्यूहस्तेजोभिमानी नरकविजयिनो जृम्भतां संपदे वः ॥ ८० ॥

पीतं केशे रिपोरप्यसृजि रथपदे संश्रितेऽप्युत्कटाक्षं

चन्द्राधः कारि यन्त्रे वपुषि च दलने मण्डले च स्वराङ्कम् ।  
हस्ते वक्त्रे च हेतिस्तबकितमसमं लोचने मोचने च  
स्तादस्तोकाय धाम्ने सुरवरपरिषत्सेवितं दैवतं वः ॥ ८१ ॥

चित्राकारैः स्वचारैर्मितसकलजगज्जागरूकप्रतापः

मन्त्रं तन्त्रानुरूपं मनसि कलयतो मानयन्नात्मगुह्यान् ।  
पञ्चाङ्गस्फूर्तिनिर्वर्तितरिपुविजयो धाम षण्णां गुणानां  
लक्ष्मीं राजासनस्थो वितरतु भवतां पूरुषश्चक्रवर्ती ॥ ८२ ॥

अक्षावृत्ताभ्रमालान्यरविवरलुठच्चन्द्रचण्डद्वुतीनि

ज्वालाजालावलीढ स्फुटदुडुपटलीपाण्डुदिङ्मण्डलानि ।  
चक्रान्ताक्रान्तचक्राचलचलितमहीचक्रवालार्तशेषा-  
प्यस्त्रग्रामाग्रिमस्य प्रददतु भवतां प्रार्थितं प्रस्थितानि ॥ ८३ ॥

शूलं त्यक्तात्मशीलं सृणिरणुकघृणिः पट्टिसः स्पष्टसादः

शक्तिश्शालीनशक्तिः कुलिशमकुशलं कुण्ठधारः कुठारः ।  
दण्डश्चण्डत्वशून्यो भवति तनु धनुर्यत्पुरस्तात्स वः स्तात्  
ग्रस्ताशेषास्त्रगर्वा रथचरणपतिः कर्मणे शार्मणाय ॥ ८४ ॥

क्षुण्णाजानेयबृन्दं क्षुभितरथगणं सन्नसान्नाह्ययूथं

क्ष्वेलासंरम्भहेलाकलकलविगलत्पूर्वगीर्वाणगर्वम् ।  
कुर्वाणस्सांपरायं रथचरणपतिः स्थेयसीं वः प्रशस्तिं  
दुग्धां दुग्धाब्धिभासं भयविवश शुनासीरनासीरवर्ती ॥ ८५ ॥

द्रुह्यद्वोश्शालिमालिप्रहरणरभसोत्तानिते वैनतेये

विद्राति द्राक्प्रयुक्तः प्रथनभुवि परावर्तमानेन भर्त्रा ।  
निर्जित्य प्रत्यनीकं निरवधिकचरद्वास्तिकाश्चीयरथ्यं  
पथ्यं विश्वस्य दाश्वान् प्रथयतु भवतो हेतिरिन्द्रानुजस्य ॥ ८६ ॥

नन्दिन्यानन्दशून्ये गलति गणपतौ व्याकुले बाहुलेये  
 चण्डे चाकित्यकुण्ठे प्रमथपरिषदि प्राप्तवत्यां प्रमाथम्।  
 उच्छिद्याजौ बलिष्ठं बलिजभुजवनं यो ददावादिभिक्षोः  
 भिक्षां तत्प्राणरूपां स भवदकुशलं कृष्णहेतिः क्षिणोतु ॥ ८७ ॥

रक्तौघाभ्यक्तमुक्ताफललुलितललद्वीचिवृद्धौ महाब्धौ  
 सन्ध्यासम्बद्धताराजलधरशबलाकाशनीकाशकान्तौ।  
 गम्भीरारम्भमम्भश्चरमसुरकुलं वेदविघ्नं विनिघ्नन्  
 निर्विघ्नं वः प्रसूतां व्यपगतविपदं सम्पदं चक्रराजः ॥ ८८ ॥

काशीविप्लोषचैद्यक्षपणधरणिजध्वंससूर्यापिधान-  
 ग्राहद्वेधात्वमालिन्नुटनमुखकथावस्तुसत्कीर्तिगाथाः।  
 गीयन्ते किन्नरीभिः कनकगिरिगुहागेहिनीभिर्यदीयाः  
 देयाद्वैतेयवैरी स सकलभुवनश्लाघनीयां श्रियं वः ॥ ८९ ॥

नानावर्णान् विवृण्वन्विरचितभुवनानुग्रहान् विग्रहान् यः  
 चक्रेष्वष्टासु मृष्टासुरवरतरुणीकण्ठकस्तूरिकेषु।  
 आतारादर्णमालावधिषु वसति यः पूरुषो वस्स देयात्  
 व्यध्वैरुद्धृतसत्त्वैरुपहितमबहिर्ध्वान्तमध्वान्तवर्ती ॥ ९० ॥

द्वात्रिंशत्षोडशाष्टप्रभृतिपृथुभुजस्फूर्तिभिर्मूर्तिभेदैः  
 कालाद्ये चक्रषट्के प्रकटित विभवः पञ्चकृत्यानुरूपम्।  
 अर्थानामर्थितानामहरहरखिलं निर्विलम्बैर्विलम्बैः  
 कुर्वाणो भक्तवर्गं कुशलिनमवतादायुधग्रामणीर्वः ॥ ९१ ॥

कोणैरर्णैस्सरोजैरपि कपिशगुणैष्वङ्गिभिरुद्भिन्नशोभे  
 श्रीवाणीपूर्विकाभिर्दधति विकसतशक्तिभिः केशवादीन्।  
 तारान्ते भूपुरादौ रथचरणगदाशाङ्गखड्गाङ्किताशे  
 यन्त्रे तन्त्रोदिते वः स्फुरतु कृतपदं लक्ष्म लक्ष्मीसखस्य ॥ ९२ ॥

दंष्ट्राकान्त्या कडारे कपटकिटितनोः कैटभारेरधस्तात्  
 ऊर्ध्वं हासेन विद्धे नरहरिवपुषो मण्डलेवासवीये।

प्राक्प्रत्यक्सान्ध्यसान्द्रच्छविभरभरिते व्योम्नि विद्योतमानः  
दैतेयोत्पातशंसी रविरिव रहयत्वस्त्रराजो रुजं वः ॥ ९३ ॥

कोणे क्वापि स्थितोऽपि त्रिभुवनविततश्चन्द्रधामाऽपि रूक्षः  
रुक्मच्छायोऽपि कृष्णाकृतिरनलमयोऽप्याश्रितत्राणकारी।  
धारासारोऽपि दीप्तो दिनकररुचिरोऽप्युल्लसत्तारकश्रीः  
चक्रेशश्चित्रभूमा वितरतु विमतत्रासनं शासनं वः ॥ ९४ ॥

शुक्लशशक्र! स्तवस्ते सह दहन! कलां काल तेऽयं न कालः  
किं वो रक्षांसि! रक्षा तव फलतु पते! यादसां पादसेवा।  
वायो! हृद्योऽसि भर्तुस्त्यज धनद! मदं सेव्यतां त्र्यम्बकेति  
प्राहुर्यद्यन्त्रपालाः स दनुजविजयी हन्तु तन्द्रालुतां वः ॥ ९५ ॥

गायत्र्यर्णारचक्रे प्रथममनुसखस्मेरपत्रारविन्दे  
बिम्बं वहेस्त्रिकोणं वहति जयिजयाद्यष्टशक्तौ निषण्णा।  
शोकं वोऽशोकमूले पदसविधलसद्भीमभीमाक्षभीमा  
पुंसो दिव्यास्त्रधामा पुरुषहरिमयी मूर्तिरस्य त्वपूर्वा ॥ ९६ ॥

पाश्चात्याशोकपुष्पप्रकरनिपतितैः प्राप्तरागं परागैः  
सन्ध्यारोचिस्सगन्धैः स्वपदशशधरं प्रेक्ष्य तारानुषक्तम्।  
पद्मानाबद्धकोशानिव सुरनिवहैरञ्जलीन् कल्प्यमानान्  
चक्राधीशोऽभिनन्दन् प्रदिशतु सदृशीमुत्तमश्लोकतां वः ॥ ९७ ॥

रक्ताशोकस्य वेदस्य च निहितपदं प्राप्तशाखस्य मूले  
चक्रैरस्त्रैस्तदादौरपि महतिचतुर्द्विश्चतुर्बाहुदण्डम्।  
आसीनं भासमानं स्थितमपि भयतस्त्रायतां तत्त्वमेकं  
पश्चात्पूर्वत्र भागे स्फुटनरहरितामानुषं जानुषाढः ॥ ९८ ॥

प्राणे दत्तप्रयाणे मुषितदिशि दृशि त्यक्तसारे शरीरे  
मत्यां व्यामोहवत्यां सतमसि मनसि व्याहते व्याहते च।  
चक्रान्तर्वर्ति मृत्युप्रतिभयमुभयाकारचित्रं पवित्रं  
तेजस्तत्तिष्ठतां वस्त्रिदशकुलधनं त्रीक्षणं तीक्ष्णदंष्ट्रम् ॥ ९९ ॥

यस्मिन् विन्यस्य भारं विजयिनि जगतां जङ्गमस्थावराणां  
लक्ष्मीनारायणाख्यं मिथुनमनुभवत्यत्युदारान् विहारान्।  
आरोग्यं भूतिमायुः कृतमिह बहुना यद्वादास्थापदं वः  
तत्तत्सद्यः समस्तं दिशतु स पुरुषो दिव्यहेत्यक्षवर्ती ॥ १०० ॥

पद्यानां तत्त्वविद्याद्युमणिगिरिशवीध्यङ्गसङ्ख्याधराणाम्  
अर्चिष्यङ्गेषु नेम्यादिषु च परमतः पुंसि षड्विंशतेश्च।  
सङ्घैस्सौदर्शनं यः पठति कृतमिदं कूरनारायणेन  
स्तोत्रं निर्विष्टभोगो भजति स परमां चक्रसायुज्यलक्ष्मीम् ॥ १०१ ॥

॥ इति श्रीसुदर्शनशतकं समाप्तम् ॥